

ಸಾಧ್ಯಾ ಕಾಳಾಚೊ ಸತ್ರಾವೊ ಆಯ್ತಾರ್  
(ಜಾಗತಿಕ್ ಮ್ಹಾಲ್ಗಡ್ಯಾಂಚೊ ಆನಿ ವ್ಹಡಿಲಾಂಚೊ ದಿವಸ್)  
28, ಜುಲಾಯ್ 2024

ಎಕಾ ಮನಾಚಿಂ ಆನಿ ಎಕಾ ಕಾಳ್ಜಾಚಿಂ ಜಾವುನ್ ಸೊಮ್ಯಾಚ್ಯಾ ಪವಿತ್ರ್ ಬಲಿದಾನಾಂತ್ ವಾಂಟೊ ಘೆಂವ್ಕ್ ಆಮಿ ಸರ್ವಾಂ ಸಾಂಗಾತಾ ಜಮ್ಲ್ಯಾಂವ್. ಆಯ್ಚಿ ದೇವ್‌ಸ್ತುತಿ ದೆವಾಕ್ ಮಹಿಮಾ ದಿಂವ್ಕ್ ಆಮ್ಕಾಂ ಆಪೊವ್ಣೆಂ ದಿತಾ. ಆಮ್ಚೊ ಭಾವಾರ್ಥ್ ಉಚಾರುನ್ ಆಮಿ ಜಿಯೆತಾನಾ ದೇವ್ ಆಮ್ಚ್ಯಾ ಹರೆಕಾ ಗರ್ಜಾಂಕ್ ಪಾವ್ತಾ ಮ್ಹಣ್ ಆಯ್ಚಿಂ ವಾಚ್ಪಾಂ ಆಮ್ಕಾಂ ಸಾಂಗ್ತಾತ್. ತರ್, ದೆವಾ ಥಂಯ್ ಆಮ್ಚೊ ಭಾವಾರ್ಥ್ ಉಚಾರುಂಕ್ ಆನಿ ಜಿಯೆಂವ್ಕ್, ಅಶೆಂ ತಾಕಾ ಮಹಿಮಾ ದಿಂವ್ಕ್ ಆಮಿ ಹ್ಯಾ ಬಲಿದಾನಾಂತ್ ತಾಚಿ ಕುರ್ಪಾ ಮಾಗುಂಯಾ.

ದೆವಾಚ್ಯಾ ಉತ್ರಾಚಿ ಪರ್ಗಟ್ಣಿ:

ಪಯ್ಲೆಂ ವಾಚಪ್ : 2 ರಾಯ್ 4:42-44  
ಅಂತರ್‌ಗೀತ್ : ಕೀರ್ತನ್ 145  
ದುಸ್ರೆಂ ವಾಚಪ್ : ಎಫೆಜ್ 4:1-6  
ಸುವಾರ್ತಾ : ಜುವಾಂವ್ 6:1-15

ಮಿಸಾಚಿಂ ಗಿತಾಂ:

ಪ್ರವೇಶ್ : A 7  
ಭೆಟೊವ್ಣಿ : C 30  
ಕುಮ್ಗಾರ್ : D 33  
ನಿರ್ಗಮನ್ : F 4

ಭಾವಾರ್ಥ್ಯಾಂಚಿಂ ಪ್ರಾರ್ಥನಾಂ:

ಯಾಜಕ್: ಮೊಗಾಳ್ ಭಾವಾಂ-ಭಯ್ಲಿಂನೊ; ಆಮ್ಚೊ ದೇವ್ ಆಮ್ಕಾಂ ಭಾವಾರ್ಥ್ಯಾಂಚಿಂ ದೆಣೆಂ ದಿಲ್ಲೊ. ಆಮ್ಚೊ ಭಾವಾರ್ಥ್ ಉಚಾರುಂಕ್ ಆನಿ ಜಿಯೆಂವ್ಕ್ ಆನಿ ಹ್ಯಾ ಮುಖಾಂತ್ ತಾಕಾ ಮಹಿಮಾ ದಿಂವ್ಕ್ ಆಮ್ಕಾಂ ಆಪೊವ್ಣೆಂ ದಿತಾ. ಆಮ್ಚ್ಯಾ ಬಾಪಾ ಮುಕಾರ್ ಸರ್ವ್ ಆಮ್ಚಿಂ ಮಾಗ್ಣಿಂ ಆತಾಂ ಆಮಿ ಭಾವಾರ್ಥ್ಯಾನ್ ಉಚಾರುಂಯಾ.

1. ಮೊಗಾಳಾ ಬಾಪಾ, ಸಗ್ಳೆ ಪವಿತ್ರ್ ಸಭೆಕ್ ಸರ್ವ್ ತಿಚ್ಯಾ ಮುಕೆಲ್ಯಾಂ ತಶೆಂಚ್ ಸಾಂದ್ಯಾಂ ಸವೆಂ ತುಕಾ ಸಮರ್ಪುನ್ ದಿತಾಂವ್. ತುಜ್ಯಾ ಪುತಾ ಜೆಜುಚ್ಯೆ ಮಿಸ್ತೀಕ್ ಕುಡಿಚೆ ಸಾಂದೆ ಜಾಲ್ಲ್ಯೆ ನಿಮ್ಮಿಂ ಪವಿತ್ರ್-ಅತ್ಮಾಚ್ಯಾ ಪ್ರೇರಣಾ ಖಾಲ್ ಸದಾಂಚ್ ಎಕ್ವಟಾನ್ ಜಿಯೆಂವ್ಕ್, ಭಾವಾರ್ಥ್ ಉಚಾರುಂಕ್ ಆನಿ ಜಿಯೆಂವ್ಕ್ ಸಮೆಸ್ತಾಂಕ್ ಧಯ್ತ್ ಆನಿ ಕುರ್ಪಾ ಲಾಬಯ್ ಮ್ಹಣ್ ಮಾಗ್ತಾಂವ್.

ಜವಾಬ್: ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್.

2. ಆಮ್ಚ್ಯಾ ದೇಶಾಚ್ಯಾ ತಶೆಂಚ್ ಸಮಾಜೆಚ್ಯಾ ಸಮೆಸ್ತ್ ಫುಡಾರ್ಯಾಂನಿ ತುಕಾ ವಳ್ಕುನ್ ಎಕಾಮೆಕಾ ಧಯ್ತ್ ಮಾಯಾಮೊಗಾನ್ ಆನಿ ಎಕ್ವಟಾನ್ ಜಿಯೆಂವ್ಕ್ ಆನಿ ಅಶೆಂ ತುಜೆಂ ರಾಜ್ಯ್ ಹ್ಯಾ ಸಂಸಾರಿ ಬಾಂದುನ್ ಹಾಡುಂಕ್ ಆನಿ ತುಕಾ ಮಹಿಮಾ ದಿಂವ್ಕ್ ಫಾವೊ ಕರ್ ಮ್ಹಣ್ ಮಾಗ್ತಾಂವ್.

3. ಆಮ್ಚ್ಯಾ ಕುಟ್ಮಾಂತ್ಲ್ಯಾ ಭುರ್ಗ್ಯಾಂನಿ, ಯುವಜಣಾಂನಿ ಆನಿ ಸರ್ವ್ ಸಾಂದ್ಯಾಂನಿ ಎಕಾಮೆಕಾ ಸಮ್ಜುನ್, ಸೊಡ್‌ದೊಡ್ ಕರುನ್, ಸಮಾಧಾನಾನ್ ಜಿಯೆಂವ್ಕ್ ಆನಿ ಸ್ವಾರ್ಥ್, ರಾಗ್, ಮಸರ್, ಹಗೆಂ, ಝಗ್ಡಿಂ ಆನಿ ಫಾರಿಕ್ಪಣ್ ಪಯ್ಸ್ ಕರುಂಕ್ ಆಮ್ಕಾಂ ಸಮೆಸ್ತಾಂಕ್ ಆಧಾರ್ ಆನಿ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.

4. ವಿವಿಧ್ ಗಾಂವಾಂನಿ ಝುಜ್, ಅನೀತ್, ಶೋಷಣ್, ಕಷ್ಟ್-ದಗ್ಡ್ವಿ, ಪಿಡೆಶಿಡೆಕ್ ವಳಗ್ ಜಾಲ್ಲ್ಯಾ ಸಮೆಸ್ತಾಂಕ್ ತುಕಾ ಸಮರ್ಪಿತಾಂವ್. ಹರೆಕ್ಲ್ಯಾಂನಿ ತುಜೆರ್ ದಿಷ್ಟ್ ಫಾಲುನ್ ಧಯ್ತ್ರಾನ್ ಆನಿ ಭಾವಾರ್ಥ್ಯಾನ್ ಜಿಯೆಂವ್ಕ್ ತುಂ ತಾಂಕಾಂ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.

5. ಎವ್ಕರಿಸ್ತಾಚ್ಯಾ ಮೆಜಾ ಭೊಂವಾರಿಂ ಹಾಜರ್ ಜಾಲ್ಲ್ಯಾ ಆಮಾ ಸಮೆಸ್ತಾಂನಿ ಆಮ್ಚ್ಯಾ ಭಾವಾರ್ಥ್ಯಾಂತ್ ಫಟ್ ಜಾವುನ್ ಸದಾಂಚ್ ಆಮ್ಚೊ ಭಾವಾರ್ಥ್ ಉಚಾರುನ್, ತೊ ಜಿಯೆಂವ್ಕ್ ಆನಿ ಅಶೆಂ ತುಜೆಂ ರಾಜ್ಯ್ ಬಾಂದುನ್ ಹಾಡುಂಕ್ ಆನಿ ತುಕಾ ಮಹಿಮಾ ದಿಂವ್ಕ್ ಆಮ್ಕಾಂ ಫಾವೊ ಕರ್ ಮ್ಹಣ್ ಮಾಗ್ತಾಂವ್.

ಯಾಜಕ್: ಸರ್ಗಿಂಚ್ಯಾ ಬಾಪಾ, ತುವೆಂ ಆಮ್ಕಾಂ ಭಾವಾರ್ಥ್ಯಾಂಚಿಂ ವರ್ತೆಂ ದೆಣೆಂ ದಿಲಾಂಯ್. ಸದಾಂಚ್ ಆಮ್ಚ್ಯಾ ಭಾವಾರ್ಥ್ಯಾಂತ್ ಆಮ್ಕಾಂ ಧಿರ್ ಸಾಂಬಾಳ್. ಆಮ್ಚಿಂ ಮಾಗ್ಣಿಂ ತುಂ ಆಯ್ಕುನ್ ಘೆ ಆನಿ ತುಜೆ ಖಾತಿರ್ ತಶೆಂಚ್ ತುಜ್ಯಾ ರಾಜಾ ಖಾತಿರ್ ಜಿಯೆಂವ್ಕ್ ಆಮ್ಕಾಂ ಫಾವೊ ಕರ್, ಹೆಂ ಆಮಿ ಮಾಗ್ತಾಂವ್ ತುಜ್ಯಾ ಎಕ್ಲ್ಯಾಚ್ ಪುತಾ ಜೆಜು ಕ್ರಿಸ್ತಾಚ್ಯೆ ನಾಂವಿಂ.

ಬಾ| ಅನಿಲ್ ಕಿರಣ್ ಫೆರ್ನಾಂಡಿಸ್, SVD

## ದುಸ್ರ್ಯಾ ವರ್ಸಾಕ್

## ಪಯ್ಲೆಂ ವಾಚಪ್

ತಿಂ ಖಾತಲಿಂ ಆನಿ ಥೊಡೆಂ ಚಡಿತ್ ಉರ್ದಲೆಂ

ರಾಯಾಂಚ್ಯಾ ದುಸ್ರ್ಯಾ ಪುಸ್ತಕಾಂತ್ಲೆಂ ವಾಚಪ್

2 ರಾಯಾ. 4:42-44

ಏಕ್ ಪಾವ್ಟಿ ಬಾಲ್-ಶಾಲಿಶಾ ಧಾವ್ನ್ ಕೋಣ್ ಎಕ್ಲೊ ಮನಿಸ್ ಆಯ್ಲೊ ಆನಿ ತಾಣೆಂ ದೆವಾಚ್ಯಾ ಮನ್ಶಾಕ್ ಪ್ರಥಮ್ ಫಳಾಂಚೊ ಉಂಡೊ, ಜವಾಚ್ಯೊ ವೀಸ್ ಭಾಕ್ರೊ ಆನಿ ಗೊಂವಾಚ್ಯೊ ನವ್ಯೊ ಕಣ್ಣೊ ದಿಂವ್ಕ್ ಹಾಡ್ಲೊ. ಎಲೀಶಾನ್ ಆಪ್ಲ್ಯಾ ಸೆವಕಾಕ್ ಆಜ್ಞಾ ದಿಲಿ: “ಹೆಂ ಲೊಕಾಕ್ ಖಾಂವ್ಕ್ ದಿ.” ತಾಚ್ಯಾ ಸೆವಕಾನ್ ಜಾಪ್ ದಿಲಿ: “ಶೆಂಭರ್ ಮನ್ಶಾಂಕ್ ಹಾಂವ್ ಹೆಂ ಕಶೆಂ ವಾಂಟುನ್ ದಿಂವ್?” ಪೂಣ್ ಎಲೀಶಾನ್ ತಾಕಾ ಮ್ಹಳೆಂ: “ತುಂ ತೆಂ ಲೊಕಾಕ್ ಖಾಂವ್ಕ್ ದಿ, ಕಿತ್ಯಾಕ್ ಅಶೆಂ ಸಾಂಗ್ತಾ ಸರ್ವೆಸ್ಪರ್: ‘ತಿಂ ಖಾತಲಿಂ ಆನಿ ಚಡಿತ್ ಉರ್ದಲೆಂ.’” ತಾಣೆಂ ಲೊಕಾಕ್ ವಾಡ್ಲೆಂ. ತಾಂಣಿಂ ಖೆಲೆಂ ಆನಿ ಸರ್ವೆಸ್ಪರಾನ್ ಸಾಂಗ್ಲೆಲೆ ಪರ್ಮಾಣೆಂ ಚಡಿತ್ ಉರ್ದಲೆಂ.

— ದೆವಾಚೆಂ ಉತರ್ ಹೆಂ.

ಅಂತರ್ ಗೀತ್

ಕೀ. 144:10-11, 15-16, 17-18

ಶ್ಲೋಕ್: ತುಜೊ ಹಾತ್ ಉಸೊವ್ನ್, ಸರ್ವೆಸ್ಪರಾ,  
ತುಂ ಆಮ್ಕಾಂ ಧಾದೊಶಿ ಕರ್ತಾಯ್.

ಕೀ. 144:16

1. ಸರ್ವೆಸ್ಪರಾ, ತುವೆಂ ರಚ್ತಾಯ್ ತೆಂ ಸಗ್ಳೆಂ ತುಜಿ ಸ್ತುತಿ ಗಾತಲೆಂ.  
ತುಜೆ ಭಕ್ತ್ ತುಕಾ ಧಿನ್ವಾಸ್ತಲೆ:  
ತುಜೆ ರಾಜ್ವಟ್ಕಾಯೆಚಿ ಮಹಿಮಾ ವಾಖಾಣ್ತಲೆ  
ಆನಿ ತುಜಿಂ ವ್ಹಡ್ ವ್ಹಡ್ ಕೃತ್ಯಾಂ ತೆ ನಾಂವಾಡ್ತಲೆ.
2. ಸರ್ವ್ ರಚ್ತಾಂಚೆ ದೊಳೆ ತುಜೆರ್ ಆಸಾತ್  
ಆನಿ ತುಂ ವೆಳಾ ವೆಳಾರ್ ತಾಂಚೊ ಗ್ರಾಸ್ ದಿತಾಯ್.  
ತುಜೊ ಹಾತ್ ತುಂ ಉದಾರ್ಪಣೆಂ ಉಸೊವ್ನ್ ಧರ್ತಾಯ್,  
ಆನಿ ಸಗ್ಳ್ಯಾ ರಚ್ತಾಂಕ್ ಧಾದೊಶಿ ಕರ್ತಾಯ್.
3. ಸರ್ವೆಸ್ಪರಾಚ್ಯೊ ವಾಟೋ ಸಗ್ಳೊಚ್ ನಿತಿವಂತ್.  
ಸರ್ವ್ ಆಪ್ಲ್ಯಾ ಕರ್ನಾಂನಿ ತೊ ದಯಾಳ್;  
ಆಪ್ಣಾಕ್ ಉಲೊ ಮಾರ್ತಲ್ಯಾ ಸಮೆಸ್ತಾಂಕ್,  
ವ್ಹಯ್, ಖಿರ್ಯಾ ಮನಾನ್ ಉಲೊ ಮಾರ್ತಲ್ಯಾಂಕ್,  
ಸರ್ವೆಸ್ಪರ್ ಲಾಗಿಂಚ್ ಆಸಾ.

**ದುಸ್ರೆಂ ವಾಚಪ್**

ಏಕ್ ಕೂಡ್, ಏಕ್ ಸೊಮಿ, ಏಕ್ ಭಾವಾರ್ಥ್, ಏಕ್ ಪವಿತ್ರ-ಸ್ನಾನ್

ಸಾಂ ಪಾವ್ಲುನ್ ಎಫೆಜ್‌ಗಾರಾಂಕ್ ಬರಯ್‌ಲ್ಲ್ಯಾ ಪತ್ರಾಂತ್ಲೆಂ ವಾಚಪ್

**ಎಫೆ. 4:1-6**

ಭಾವಾಂ-ಭಯ್ಲಿಂನೋ,

ತ್ಯಾ ಪಾಸತ್ ಸೊಮಿಯಾ ಖಾತಿರ್ ಬಂಧಿವಾನ್ ಜಾವ್ನಾಸ್ಲೆಲೊ ಹಾಂವ್ ತುಮ್ಮೆ ಲಾಗಿಂ ಹೇ ಪರಿಂ ಪ್ರಾರ್ಥಿತಾಂ: ತುಮ್ಮಿ ಜಿಣಿ ದೆವಾನ್ ದಿಲ್ಲ್ಯಾ ಆಪೊವ್ಣ್ಯಾಕ್ ಫಾವೊ ಜಾಲ್ಲಿ ಜಾಂವ್. ಸದಾಂಚ್ ಲ್ಹಾನ್ವಿಕ್, ಭೊಳಿಂ ಆನಿ ಸೊಸ್ಲಿಕ್ ಜಾವ್ನ್ ಚಲಾ. ಎಕಾಮೆಕಾಚೆಂ ಚಡ್ ಉಣೆಂ ತುಮಿ ಮೊಗಾನ್ ಸುಧಾರ್ಸುನ್ ವ್ಹರಾ. ಪವಿತ್ರ ಅತ್ಮಾನ್ ತುಮ್ಮಾಂ ಎಕ್ವಟಾಯ್ಲ್ಯಾಂತ್. ಎಕಾಮೆಕಾ ಥಂಯ್ ಸಮಾಧಾನಾನ್ ಜಿಯೆವ್ನ್ ಹೊ ಎಕ್ವಟ್ ಸಾಂಬಾಳುಂಕ್ ಪ್ರಯತ್ನಾ ಕರಾ. ಜಶೆಂ ದೆವಾನ್ ತುಮ್ಮಾಂ ದಿಲ್ಲ್ಯಾ ಆಪೊವ್ಣ್ಯಾಂತ್ ಆಟಾಪ್ಲಾ ಎಕ್‌ಚ್ ಭರ್ವಸೊ ತಶೆಂ ಎಕ್‌ಚ್ ಪವಿತ್ರ ಅತ್ಮಾ ವರ್ವಿಂ ತುಮಿ ಸಕ್ವಡ್ ಎಕ್‌ಚ್ ಕೂಡ್ ಜಾಲ್ಯಾತ್. ತುಮ್ಮಾಂ ಸಮೆಸ್ತಾಂಕ್ ಆಸಾ ಎಕ್‌ಚ್ ಸೊಮಿ, ಎಕ್‌ಚ್ ಭಾವಾರ್ಥ್, ಎಕ್‌ಚ್ ಪವಿತ್ರಸ್ನಾನ್; ಎಕ್‌ಚ್ ದೇವ್: ತೊ ಎಕ್ಲೊಚ್ ಸಮೆಸ್ತಾಂಚೊ ಬಾಪ್. ಸಕ್ಪಾಂ ಪ್ರಾಸ್ ತೊ ವರ್ತೊ, ತೊ ಸರ್ವಾಂ ಮುಖಾಂತ್ರ್ ವಾವುರ್ತಾ ಆನಿ ಸಮೆಸ್ತಾಂ ಥಂಯ್ ಜಿಯೆತಾ.

— ದೆವಾಚೆಂ ಉತರ್ ಹೆಂ.

**ಲೂಕ್ 7:16**

**ಉದ್ಗಾರ್**

ಸರ್ವೆಸ್ಪರಾಕ್ ಜೈ, ಜೈ!

ವ್ಹಡ್ ಏಕ್ ಪ್ರವಾದಿ ಆಮ್ಚೆ ಮಧೆಂ ಉತ್ಲಾ;

ದೇವ್ ಆಪ್ಲೆ ಪರ್ಜೆಚಿ ಭೆಟ್ ಕರುಂಕ್ ಆಯ್ಲಾ.

ಸರ್ವೆಸ್ಪರಾಕ್ ಜೈ, ಜೈ!

ಶುಭ್‌ವಾರ್ತಾ

ಬಸ್ಲಲ್ಯಾಂಕ್ ಚೆಜುನ್ ಜಾಯ್ ತಿತ್ಲೆಂ ವಾಂಟ್ಲೆಂ

ಜು. 6:1-15



ಜುವಾಂವ್ ಪರ್ಮಾಣೆಂ ಜೆಜು ಕ್ರಿಸ್ತಾಚಿ ಶುಭ್‌ವಾರ್ತಾ

ಹ್ಯಾ ನಂತರ್ ಜೆಜು ಗಾಲಿಲೆಯಾಚೊ ಸರೋವರ್ ಉತ್ರೊನ್ ಪೆಲೆ ತಡಿಕ್ ಗೆಲೊ. (ಹಾಕಾ ತಿಬೇರಿಯಾ ಸರೋವರ್ ಮ್ಹಣುನ್‌ಯೊ ನಾಂವ್ ಆಸ್ಲೆಂ.) ವ್ಹಡ್ ಏಕ್ ಲೊಕಾಜಮೊ ತಾಚ್ಯಾ ಪಾಟ್ಲ್ಯಾನ್ ವೆತಾಲೊ, ಕಿತ್ಯಾಕ್ ತಾಣೆಂ ಪಿಡೆಸ್ತಾಂ ಖಾತಿರ್ ಕೆಲ್ಲಿಂ ಅಚರ್ಯಾಂ ತಾಂಣೆಂ ಪಳೆಲ್ಲಿಂ. ಜೆಜು ಏಕ್ ದೊಂಗ್ರಾರ್ ಚಡ್ಲೊ ಆನಿ ಆಪ್ಲ್ಯಾ ಶಿಸಾಂ ಸಾಂಗಾತಾ ಥಂಯ್ ಬಸ್ಲೊ. ಜುದೆವಾಂಚಿ ಪಾಸ್ಪ್ ಪರಬ್ ಲಾಗಿಂ ಪಾವ್ಲಲಿ. ಜೆಜುನ್ ಆಪ್ಲೆ ದೊಳೆ ಉಬಾರ್ನ್ ಭೊಂವ್ತಣೆಂ ದೀಷ್ಟ್ ಲಾಯ್ತಾನಾ, ವ್ಹಡ್ ಏಕ್ ಲೊಕಾಜಮೊ ಆಪ್ಲ್ಯಾ ಸರ್ಶಿಂ ಯೆತಾಲೊ ತೆಂ ಪಳೆವ್ನ್ ಫಿಲಿಪಾ ಲಾಗಿಂ ಮ್ಹಳೆಂ: “ಇತ್ಲ್ಯಾ ಲೊಕಾಕ್ ಖಾವ್ಚ್ಯಾಕ್ ಉಂಡೆ ಆಮಿ ಖಿಯಾ ಥಾವ್ನ್ ಮೊಲಾಕ್ ಹಾಡ್ಚೆ?” (ಫಿಲಿಪಾಕ್ ಪಾರ್ಕುಂಚೆ ಖಾತಿರ್ ತಾಣೆಂ ಅಶೆಂ ಮ್ಹಳೆಂ: ಆಪುಣ್ ಕಿತೆಂ ಕರ್ತಲೊ ಆಸ್ಲೊ ತೆಂ ತೊ ಪಯ್ಲೆಂಚ್ ಜಾಣಾ ಆಸ್ಲೊ.) ಫಿಲಿಪಾನ್ ಜಾಪ್ ದಿಲಿ: “ಇತ್ಲ್ಯಾ ಸಕ್ಕಡ್ ಜಣಾಂಕ್ ಇಲ್ಲೆಂ ಇಲ್ಲೆಂ ಮ್ಹಳ್ಯಾರ್‌ಯೊ ದೊನ್ಸಿಂ ದೆನಾರಾಂಚೆ ಉಂಡೆ ಪಾವಾಶೆನಾತ್.” ತವಳ್ ತಾಚ್ಯಾ ಶಿಸಾಂ ಭಿತರ್ಲೊ ಆನೈಕ್ಲೊ, ಸಿಮಾಂವ್ ಪೆದ್ರುಚೊ ಭಾವ್ ಆಂದ್ರೆ, ಸಾಂಗಿ ಲಾಗ್ಲೊ: “ಹಾಂಗಾ ಕೊಣ್ ಎಕ್ಲ್ಯಾ ಭುರ್ಗ್ಯಾ ಲಾಗಿಂ ಪಾಂಚ್ ಜವಾಚೆ ಉಂಡೆ ಆನಿ ದೋನ್ ಮಾಸ್ಕೊ ಆಸಾತ್. ಪುಣ್ ಇತ್ಲ್ಯಾ ಲೊಕಾಕ್ ಹೆಂ ಖಿಯಾ?” ಜೆಜುನ್ ತಾಂಕಾಂ ಸಾಂಗ್ಲೆಂ: “ಲೊಕಾಕ್ ಬಸಯಾ.” ದಾದ್ಲೆ ಮನಿಸ್‌ಚ್ ಸುಮಾರ್ ಪಾಂಚ್ ಹಜಾರ್ ಆಸ್ಲೆ. ತರ್‌ಯೊ ತಾಂಕಾಂ ಸಕ್ಬಾಂಕ್ ಬಸುಂಕ್ ಧರ್ಲಿರ್ ತಣ್ ಜಾಯ್ತಿಂ ಆಸ್ಲೆಂ. ಜೆಜುನ್ ಉಂಡೆ ಘೆತ್ಲೆ ಆನಿ ದೆವಾಕ್ ಅರ್ಗಾಂ ದೀವ್ನ್ ಬಸ್ಲಲ್ಯಾಂಕ್ ವಾಂಟ್ಲೆ; ತೇಚ್ ಪರಿಂ ಮಾಸ್ಕೊಯೊ ವಾಂಟುನ್ ದಿಲ್ಯೊ. ತೆ ಸಕ್ಕಡ್ ಧಾದೊಶಿ ಜೆವ್ಲೆ. ತಾಂಚೆಂ ಪೊಟ್‌ಭರ್ ಚೇವ್ನ್ ಜಾತಚ್, ಜೆಜು ಆಪ್ಲ್ಯಾ ಶಿಸಾಂಕ್ ಮ್ಹಣಾಲೊ: “ಉರ್ಲೆ ಕುಡ್ಕೆಂ ಪೂರಾ ಎಕ್ಬಾಂಯ್ ಕರಾ; ಕಾಂಯ್ ಪಾಡ್ ಕರ್ಚೆಂ ನಾಕಾ.” ಖಾವ್ನ್ ಜಾತಚ್ ಪಾಂಚ್ ಜವಾ ಉಂಡ್ಯಾಂಚೆ ಉರ್ಲೆ ಕುಡ್ಕೆ ತಾಂಣೆಂ ಎಕ್ಬಾಂಯ್ ಕೆಲೆ ಆನಿ ಬಾರಾ ದಾಲಿಂ ಭರ್ಲಿಂ.

ಜೆಜುನ್ ಕೆಲ್ಲೆಂ ಹೆಂ ಅಚರ್ಯೆಂ ಪಳೆವ್ನ್ ಲೋಕ್ ಮ್ಹಣಾಲೊ: “ಸಂಸಾರಿಂ ಯೆವ್ಚೊ ಆಸಾ ತೊ ಪ್ರವಾದಿ ಹೊಚ್ ಜಾಯ್ಜಯ್, ಹಾಂತುಂ ದುಬಾವ್ ನಾ!” ಆಪ್ಣಾಕ್ ಬಳಾನ್ ವ್ಹರುಂಕ್ ಆನಿ ರಾಯ್ ಕರುಂಕ್ ತೊ ಲೋಕ್ ಯೆವ್ಚ್ಯಾರ್ ಆಸಾ ಮ್ಹಣ್ ಜೆಜುಕ್ ಕಳೆಲ್ಲೆಂಚ್ ತೊ ಎಕ್ಲೊಚ್ ಪೊಳ್ನ್ ಪರತ್ ದೊಂಗ್ರಾಕ್ ಗೆಲೊ.

— ದೆವಾಚೆಂ ಉತರ್ ಹೆಂ.